

ನಗರೀಕರಣದಲ್ಲೂ ಅವಿಭಕ್ತ ಕುಟುಂಬಗಳ ಪಾತ್ರ

ದೇವೇಂದ್ರಪ್ಪ ಎಸ್. ಮತ್ತು ಬಿ. ಎನ್. ಹಿತ್ತಲಮನಿ

ಕೃಷಿ ಸಮುದಾಯ ಬಾನುಲಿ ಕೇಂದ್ರ ಕೃಷಿ ವಿಶ್ವವಿದ್ಯಾಲಯ ಧಾರವಾಡ - 580005.

☎: 9448438465

ಮಿಂಚಂಚೆ: kcrsuas@rediffmail

ನಾಗರೀಕತೆ ಹಾಗೂ ಶಹರ ಸಂಸ್ಕೃತಿಗಳು ವರ್ಧಿಸಿದಂತೆ ಮಾನವನ ಮಾನಸಿಕ ತುಮುಲ ಹೆಚ್ಚುತ್ತಿದೆ. ಅಭಿವೃದ್ಧಿ ಕಾಡುತ್ತಿದೆ. ಪ್ರಾಯಶಃ ಕೂಡು ಕುಟುಂಬದ ಸದಸ್ಯರಿಗೆ ಈ ಜಿಂತೆ ಇರದೇನೋ. ಆಧುನಿಕ ದಿನಮಾನಗಳಲ್ಲಿ ಹಾಗೂ ನಗರೀಕರಣದ ಅರ್ಥದಲ್ಲೂ ಅವಿಭಕ್ತ ಕುಟುಂಬಗಳು ಅಪರೂಪವಾಗಿವೆ. ಸಶಕ್ತ ಅವಿಭಕ್ತ ಕುಟುಂಬವೊಂದರ ಪರಿಚಯವನ್ನು ಇಲ್ಲಿ ಕೃಷಿ ಸಮುದಾಯ ಬಾನುಲಿ ಕೇಂದ್ರ ಮಾಡಿಕೊಟ್ಟಿದೆ.

ದಾರವಾಡ ಕೃಷಿ ವಿಶ್ವವಿದ್ಯಾಲಯದ ಕೃಷಿ ಸಮುದಾಯ ಬಾನುಲಿ ಕೇಂದ್ರವು ದಿನನಿತ್ಯ ರೈತರ ಮನೆಗಳಿಗೆ, ಹಳ್ಳಿಗಳಿಗೆ ಹೋಗಿ ಕುಟುಂಬ ಒಂದರ ಸಂಪೂರ್ಣ ಕೃಷಿಯ ಚಿತ್ರಣದೊಂದಿಗೆ ಹಿಂದಿನ ಪೀಳಿಗೆಯಿಂದ ಆಧುನಿಕ ಪೀಳಿಗೆಯವರೆಗಿನ ಸಂಪೂರ್ಣ ಮಾಹಿತಿಯನ್ನು ಧ್ವನಿಮುದ್ರಿಸುತ್ತಿದೆ. ಕೃಷಿ ಕುಟುಂಬ ಕಾರ್ಯಕ್ರಮದಲ್ಲಿ ಶ್ರದ್ಧೆ, ಒಗ್ಗಟ್ಟು ಸಂಶೋಷಣೆ, ಆರ್ಥಿಕ ವರಮಾನ, ಸಂಶೋಧನೆ, ಆಚರಣೆ, ನಡುವಳಿಕೆ ಸಂಪ್ರದಾಯಗಳು ತುಂಬಿಕೊಂಡಿರುತ್ತವೆ ಅಂತಹ ಕುಟುಂಬಗಳನ್ನು ಹುಡುಕಿ ಅವರ ಕುಟುಂಬಗಳನ್ನು ಮಾಹಿತಿಯೊಂದಿಗೆ ಧ್ವನಿಮುದ್ರಿಸಲಾಗುತ್ತದೆ.

ಮೂಲತಃ ಕುಟುಂಬಗಳು ಯಾವ ರೀತಿ ನೆಲೆಕಂಡುಕೊಂಡಿದ್ದವು, ಯಾವ ರೀತಿ ಕೃಷಿಯಲ್ಲಿ ಬದಲಾವಣೆಗೊಂಡಿವೆ ಇದೇ ರೀತಿ ಹೈನುಗಾರಿಕೆ, ಕೃಷಿ ಬಿತ್ತನೆ, ಗೃಹಕೈಗಾರಿಕೆ, ಆಡುಸಾಕಾಣಿಕೆ ಹೀಗೆ ಹಲವಾರು ವಿಷಯಗಳನ್ನು ಇಂದು ಸಮುದಾಯ ಬಾನುಲಿ ಕೇಂದ್ರ ಕ್ರೋಡೀಕರಿಸುತ್ತಿದೆ. ಇಂತಹ ಕುಟುಂಬಗಳನ್ನು ಹುಡುಕಿ ಧ್ವನಿಮುದ್ರಿಸಿ ಪ್ರಸಾರಕ್ಕಾಗಿ 89 ಕುಟುಂಬಗಳ ಮಾಹಿತಿ ರೈತರಿಗಾಗಿ ನೀಡಿದೆ. ಅದರಂತೆ ಇಂದು ಧಾರವಾಡ ಜಿಲ್ಲೆಯ ಮುಮ್ಮಿಗಟ್ಟಿ ಗ್ರಾಮವು ಭತ್ತದ ನಾಡು, ರಾಗಿ, ನವಣೆ, ಬರಗ ಹುರುಳಿ ಬೆಳೆಗಾಗಿ ಸೀಮಿತವಾದ ಪ್ರದೇಶ ಅಷ್ಟೆ ಅಲ್ಲ ಕೈಗಾರಿಕೆಗೆ ನೆಲೆಯನ್ನು ಹೊಂದಿ, ದುಡಿಯುವ ಹಲವಾರು ಯುವಕರಿಗೆ ಕೆಲಸವನ್ನು ನೀಡಿರುವ ಗ್ರಾಮವಾಗಿದೆ. ಇಂದಿನ ದಿನಗಳಲ್ಲಿ ಬೃಹತ್ ಪ್ರಮಾಣವಾಗಿ



ದೊಡ್ಡ ದೊಡ್ಡ ಕಾರ್ಖಾನೆ ಗಿರಣಿಗಳನ್ನು ಹೊಂದಿರುವ ಮುಮ್ಮಿಗಟ್ಟಿಯ ಭೂಮಿಯಲ್ಲಿ ಎಷ್ಟು ರೈತರು ಜಮೀನುಗಳನ್ನು ಕೊಟ್ಟು ಕೃಷಿಯನ್ನೇ ಬಿಟ್ಟು ನೌಕರಿ ಬದುಕು ಸಾಗಿಸುತ್ತಿದ್ದಾರೆ. ಆದರೆ ಇಂತಹ ಹೊತ್ತಿನಲ್ಲಿ ಮೂಲ ಕೃಷಿಯನ್ನೇ ನಂಬಿ, 60 ಎಕರೆ ಜಮೀನಿಗೆ ಸಾವಯವ ಕೃಷಿಯನ್ನೇ ಅಳವಡಿಸಿಕೊಂಡು ಬದುಕು ಕಟ್ಟಿಕೊಂಡು ಕೃಷಿಯ ಜೀವನ ನಡೆಸುತ್ತಿದ್ದಾರೆ. ಕೇವಲ 10ನೇ ತರಗತಿಯನ್ನು ಕಲಿತು 45 ವರ್ಷದಿಂದ ಕೃಷಿಯಲ್ಲಿ ಬೆರೆತು ಮನೆಯಲ್ಲಿನ ಎಲ್ಲ 10 ಜನರೂ ಕೂಡಿ ಕೃಷಿ ನಡೆಸುತ್ತಿದ್ದಾರೆ. 10 ಜನ ಸದಸ್ಯರಲ್ಲಿ ಹಿರಿಯರಾದ ಶ್ರೀ ಅಪ್ಪಾಸಾಹೇಬ ದೇಸಾಯಿಯವರು ಸಂಪೂರ್ಣವಾಗಿ ಕೃಷಿಯಲ್ಲಿ ಏನು ಕೊರತೆ ಆಗದಂತೆ ನಡೆಸಿಕೊಂಡು ಮನೆಯ ಸದಸ್ಯರಿಗೆ ಒಳ್ಳೆಯ ಸಂಸ್ಕಾರವನ್ನು ನೀಡಿ ಸಂಪ್ರದಾಯಬದ್ಧ ಒಕ್ಕಲುತನದಲ್ಲಿ ರಾಶಿ ಪೂಜೆ, ಕಣಜ ಪೂಜೆ, ಮಂಡಲ ಪೂಜೆ ಹೀಗೆ ಕೃಷಿಗೆ ಬೇಕಾದಂತಹ ರೆಂಟೆ, ಕುಂಟೆ, ನೇಗಿಲು, ಟ್ರ್ಯಾಕ್ಟರ್, ರಾಶಿಯಂತ್ರ, ಒಕ್ಕಣಿಯಂತ್ರ, ನೀರಿನ ಯಂತ್ರ, ಎರಡು ಬೋರವೆಲ್ ಮತ್ತು ನೆಲಮನೆಯಲ್ಲಿ ಕಾಳು ಶೇಖರಣಾ ಕೊಠಡಿಯನ್ನು ಹೊಂದಿದ್ದಾರೆ. ಮೂರು ಜನ ಮಕ್ಕಳಿದ್ದಾರೆ. 60 ಎಕರೆ ಜಮೀನಿನಲ್ಲಿ 10 ಎಕರೆ ತೋಟಗಾರಿಕೆ ಮಾಡಿದ್ದಾರೆ. ಮೇವು,

ಚಿಕ್ಕು, ಬದನೆ, ಟೋಮೆಟೋ ಇನ್ನೂಳಿದ ಒಣಭೂಮಿಗೆ ಸೋಯಾಬೀನ ಶೇಂಗಾ ಬೆಳೆದಿದ್ದಾರೆ.

ಕೃಷಿಗಾಗಿ ಎರಡು ಎತ್ತು, ನಾಲ್ಕು ಆಕಳು ಎರಡು ಹೋರಿ ಮತ್ತು ನಾಲ್ಕು ಎಮ್ಮೆಯನ್ನು ಕಟ್ಟಿಕೊಂಡಿದ್ದಾರೆ. ಒಂದು ದಿನಕ್ಕೆ ಕೃಷಿ ಕುಟುಂಬದ ಖರ್ಚು ಕೇಳಿದರೆ ನಿಜಕ್ಕೂ ಆಶ್ಚರ್ಯವೆನಿಸುತ್ತದೆ, ಶ್ರೀ ಅಪ್ಪಾಸಾಹೇಬರ ಧರ್ಮಪತ್ನಿ ಪ್ರಕಾರ ಹೇಳುವುದಾದರೆ, “ಒಂದು ಹೊತ್ತಿಗೆ 30 ಜೋಳದ ರೊಟ್ಟಿ, 2 ಸೇರು ಅನ್ನ, ಖಾರಬ್ಯಾಳಿ ಪಲ್ಲೆ, ಉಪ್ಪಿನಕಾಯಿ, ಒಂದು ಕಿ.ಗ್ರಾಂ ಸಕ್ಕರೆ ಮತ್ತು 3 ತರಹದ ಪಲ್ಲೆ ಒಂದು ಹೊತ್ತಿನ ಊಟಕ್ಕೆ ಬೇಕು. ಕೂಡು ಕುಟುಂಬದಲ್ಲಿ ಎಲ್ಲಾ ಸೊಸೆಯಂದಿರು ಹೇಳದಂಗ ಕೇಳ್ತಾರೆ. ಬಹಳ ಒಗ್ಗಟ್ಟು ಅದಾರ ಮತ್ತ ವರ್ಷಾನುಗಟ್ಟಲೇ ಬೇಕಾಗುವಂತಹ ಹಪ್ಪಳ, ಸಂಡಿಗೆ, ಉಪ್ಪಿನಕಾಯಿ, ಶ್ಯಾವಿಗಿ, ನೆರೆಪ್ಪಳ ಎಲ್ಲಾನು ಮನೆಯಲ್ಲಿ ಮಾಡಿ ಇಟ್ಟುಕೊಂಡಿವೆ” ಅಂತಾರೆ. “ನಮ್ಮ ಕುಮಾರ ದೇಸಾಯಿಯವರು ಮುಂದ ಹೈನುಗಾರಿಕೆ ಮಾಡಬೇಕಂತ ಮಾಡ್ತಾರೆ” ಎಂದು ಶ್ರೀ ಅಪ್ಪಾಸಾಹೇಬ ಹೇಳುತ್ತಾರೆ. ಇಂತಹ ಕೃಷಿ ಕುಟುಂಬಗಳನ್ನು ಗುರುತಿಸುವ

ಕೆಲಸ ಮಾಡುತ್ತಿರುವ ಕೃಷಿ ಸಮುದಾಯ ಬಾನುಲಿ ಕೇಂದ್ರಕ್ಕೆ ಅವರು ಧನ್ಯವಾದ ತಿಳಿಸುತ್ತಾರೆ.

ಈ ಕೃಷಿ ಕುಟುಂಬದ ವಿಶೇಷತೆಗಳು

- ಬಿತ್ತುವ ಮತ್ತು ಆಹಾರ ಕಾಳುಗಳನ್ನು ಶೇಖರಣೆ ಮಾಡಲು ಗೋದಾಮು ನಿರ್ಮಾಣ ಮಾಡಿದ್ದಾರೆ.
- ದನಕರುಗಳು ಹಾಕಿದ ಸಗಣೆ, ಗಂಜಲು, ಮೈತೊಳೆದ ನೀರು, ನೇರವಾಗಿ ತಿಪ್ಪೆಗುಂಡಿಗೆ ಹೋಗುವಂತೆ ವ್ಯವಸ್ಥೆ ಕೈಗೊಂಡಿದ್ದಾರೆ.
- ಬೆಳೆದ ಬೆಳೆಗಳಿಗೆ ಯಾವುದೇ ರಾಸಾಯನಿಕ ಕೀಟನಾಶಕಗಳ ಮೊರೆ ಹೋಗದೆ ಮನೆಯಲ್ಲಿಯೇ ಶ್ರೀ ಅಪ್ಪಾಸಾಹೇಬ ಔಷಧಿ ತಯಾರಿಸುತ್ತಾರೆ.
- ಕೃಷಿಯ ಜೊತೆಗೆ ತೋಟಗಾರಿಕೆ, ಹೈನುಗಾರಿಕೆ ಮಾಡುತ್ತ ಸ್ವಂತ ಬೀಸುವ ಗಿರಣಿಯನ್ನು ಇಟ್ಟುಕೊಂಡಿದ್ದಾರೆ.

ಆಧುನಿಕ ದಿನಮಾನಗಳಲ್ಲಿ ಹಾಗೂ ನಗರೀಕರಣದ ಆರ್ಭಟದಲ್ಲಿ ಅವಿಭಕ್ತ ಕುಟುಂಬಗಳು ಅಪರೂಪವಾದರು ಸಶಕ್ತವಾಗಿವೆ.

ಕೃಷಿ ಸಮುದಾಯ ಬಾನುಲಿ ಕೇಂದ್ರಕ್ಕೆ ಆಹ್ವಾನ

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಸಮುದಾಯ ಬಾನುಲಿ ಕೇಂದ್ರದಲ್ಲಿ ದಿನನಿತ್ಯ ರೈತರಿಗಾಗಿ ಪ್ರಸಾರವಾಗುವ ಕಾರ್ಯಕ್ರಮಗಳಲ್ಲಿ ಸಂಗೀತ ಹಾಡುಗಳು ದಣಿದ ದೇಹಕ್ಕೆ ಸ್ವಲ್ಪ ಇಂಪು ನೀಡುತ್ತಿದೆ. ಕೃಷಿಗೆ ಸಂಬಂಧಪಟ್ಟ ಬಿತ್ತುಗೆ, ಬೆಳೆಗೆ ಸಂಬಂಧಪಟ್ಟ ಭಜನಾಪದಗಳನ್ನು ಹಾಗೂ ಹಾಡುಗಳನ್ನು ಕೃಷಿಕರೇ ಸಮುದಾಯ ಬಾನುಲಿ ಕೇಂದ್ರಕ್ಕೆ ಬಂದು ಕಾರ್ಯಕ್ರಮದ ಧ್ವನಿಮುದ್ರಣದಲ್ಲಿ ಪಾಲ್ಗೊಳ್ಳುತ್ತಾರೆ. ಅವರಿರುವ ಕಡೆಗೆ ಸಮುದಾಯ ಬಾನುಲಿ ಕೇಂದ್ರವೇ ಭಜನಾಪದಗಳನ್ನು, ತತ್ವ ಪದಗಳನ್ನು, ಡೊಳ್ಳಿನ ಪದಗಳನ್ನು, ಲಾವಣಿಪದಗಳನ್ನು, ಹಂತಿಪದಗಳನ್ನು, ಒಕ್ಕಣಿಪದಗಳನ್ನು ಮುಂತಾದವುಗಳನ್ನು ಧ್ವನಿಮುದ್ರಿಸಿಕೊಂಡು ಪ್ರಸಾರಕ್ಕೆ ಅನುವು ಮಾಡಿಕೊಡಲಾಗುವುದು. ಕೃಷಿ ಸಮುದಾಯ ಬಾನುಲಿ ಕೇಂದ್ರಕ್ಕೆ ವಿವಿಧ ಗ್ರಾಮಗಳಿಂದ ಕಲಾವಿದರು ಬರುತ್ತಾರೆ. ಇತ್ತೀಚೆಗೆ ಧಾರವಾಡ ಜಿಲ್ಲೆಯ ಬೆನಕನಕಟ್ಟಿ ಗ್ರಾಮದ ರೈತರಿಂದ ಭಜನಾ ಪದ, ಗೀಗಿ ಪದ, ಡೊಳ್ಳಿನ ಪದ, ಹಂತಿಪದ, ಲಾವಣಿಪದ, ಕರಡಿಮಜಲು ಮುಂತಾದವುಗಳನ್ನು ಧ್ವನಿ ಮುದ್ರಿಸಲಾಯಿತು. ಗರಗದ ಶ್ರೀ ಮಡಿವಾಳೇಶ್ವರ ಭಜನಾಮಂಡಳಿಯವರು ಹಾಗೂ ನಿಗದಿ ಗ್ರಾಮದ ಶ್ರೀ ಗಜಾನನ ಯುವಕ ಮಂಡಳಿಯವರು ಕಾರ್ಯಕ್ರಮ ನೀಡಿದರು. ಕೃಷಿ ಸಮುದಾಯ ಬಾನುಲಿ ಕೇಂದ್ರಕ್ಕೆ ವಿಕೃಣೆ ಮತ್ತು ಮಾಹಿತಿಗಾಗಿ ಬಂದ ರಾಣೆಬೆನ್ನೂರಿನ ಕೃಷಿ ಮಾರಾಟಗಾರರ ಸಂಘದವರು ರೈತರು ನೀಡುತ್ತಿರುವ ಕಾರ್ಯಕ್ರಮಗಳಿಗೆ ಬೆಂಬಲಿಸಿದರು. ಸತತವಾಗಿ ರೈತರ ಕಾರ್ಯಕ್ರಮಗಳು ಸದಾವಕಾಲ ನಡೆಯಲೆಂದು ವಿನಂತಿಸಿದರು. ಅದರಂತೆ ಕೃಷಿ ಸಮುದಾಯ ಬಾನುಲಿ ಕೇಂದ್ರದಲ್ಲಿ ಸತತವಾಗಿ ಕಲಾವಿದರ ತಂಡಗಳು ಬಂದು ಕೃಷಿಗೆ ಸಂಬಂಧಿಸಿದ ತಮ್ಮ ಭಾವನೆಗಳನ್ನು ಹಾಡುಗಳ ಮುಖಾಂತರ ವ್ಯಕ್ತಪಡಿಸುತ್ತಾರೆ.

ಕೃಷಿ ಸಮುದಾಯ ಬಾನುಲಿ ಕೇಂದ್ರದಲ್ಲಿ ಕಲಾ ಪ್ರದರ್ಶನ ನೀಡುವವರು ಸಂಪರ್ಕಿಸಬೇಕಾದ ವಿಳಾಸ :

ಕೃಷಿ ಸಮುದಾಯ ಬಾನುಲಿ ಕೇಂದ್ರ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ-580 005 ಫೋನ್: 0836-2440050